




L-IMNARA



GHAQDA MALTIJA TAL-FOLKLOR

2001

Vol. 6 Nru. 4

Harga Nru. 25

L - IMNARA

Vol. 6 Numru 4

2001

Harga Numru 25

WERREJ

HĠEJJEG TA' S. ĠWANN FI QUEBEC . . .	Angelo Dougall	122
IL-FRATELLANZA TAL-KARITA'	Lorenzo Zahra	128
FOLKLOR FIL-FILATELIJA	J.F.Porsella-Flores	130
IL-VENERANDA LAMPADA F'HAŻ-ŻEBBUĠ	Guido Lanfranco	133
MOGHOŻ U NAGHAĠ; VOKABULARJU	Ġużi Gatt	138
IL-FANAL TA' DELLIMARA	Angelo Dougall	142
VIA SAGRA VERSATA	Mary Haber	144
MYSTERIOUS ROCK-SURFACE PANS	Guido Lanfranco	147
CRICKET'S CAGE (DIAGRAM)	Angelo Dougall	149
XOGHOLIJIET TA' DAN L-AHHAR MINN MEMBRI TA' L-GHAQDA		150
LISTA TA' MEMBRI EFFETTIVI GHAS-SENA 2001		154
STATUT TA' L-GHAQDA MALTIJA TAL-FOLKLOR		158

Bullettin ta' L-Ghaqda Maltija tal-Folklor. Johrog darba fis-sena. L-opinjoni jiet li jidhru hawn m'humiex neċessarjament dawk ta' L-Ghaqda jew ta' l-Editor, jekk ma jkunx hekk speċifikat.

Indirizz ta' l-Editor: 78, Triq San Trofim, Tas-Sliema, SLM 02

IL-ĦĠEJJEĠ TA' SAN ĠWANN FI QUEBEC, IL-KANADA, U TIXBIH MAT-TRADIZZJONI TA' MALTA

Angelo Dougall

Meta wiehed ikun jinsab f'art barranija, l-aktar bhala emigrant, bilkem ikun irid jemmen kif jiltaqa' ma' xi tradizzjoni folkloristika li tixbah xi wahda mit-tradizzjonijiet ta' pajjiżna. Tibqa' sorpriża tassew għalih!

Fil-Provinċja ta' Quebec, ġol-Kanada, in-nies jitekellmu bil-Franċiż u huma kattoliċi. F'dan il-pajjiż isiru l-Ħġejjeġ ta' San Ġwann il-Battista li jitqabdbu f'lejlet il-festa ta' dan il-qaddis, sewwasew bhalmna jsiru f'Malta. Biss, id-differenza hi, li f'Malta daż-żmien din it-tradizzjoni kważi spiċċat fix-xejn, waqt li fi Quebec, u kull fejn hemm komunitajiet Franċiżi ġol-Kanada, speċjalment f'Ontario, din it-tradizzjoni tabilhaqq għadha qawwija. Baqgħu jgħożżuha, u saret WIRT NAZZJONALI. Il-qaddis tal-provinċja ta' Quebec hu San Ġwann il-Battista, u l-jum tal-24 ta' Ġunju huwa festa pubblika tal-Provinċja ta' Quebec: Jum Quebec.

Il-Kavallieri fi Quebec Il-Provinċja ta' Quebec hija art ta' medda enormi u mifruxa; insibu fiha xmajjar, għadajjar u kaskati bla tarf, oqsma u għelieqi tabilhaqq kbar. Daqs tlitt mitt sena ilu bdew isejhulha NOUVELLE FRANCE. (Franza Ġdida). Imma wiehed jibqa' misaghġeb meta jsir jaf li dan il-pajjiż kbir kellu gvernaturi u *seigneurs* xi kavallieri ta' l-Ordni ta' San Ġwann (L-Ordni ta' Malta). Infatti, fiċ-ċittadella tal-belt ta' Quebec, il-belt kapitali ta' din il-provinċja, insibu plakka ta' l-irham, bi skrizzjoni. Din qiegħda fil-bitha ewlenija u d-daħla tal-*hotel* kolossali, il-“Hotel Chateau Frontenac”, li tħares mill-post maestuż tiegħu fuq ix-xmara San Lawrenz. Din l-irhama, fl-iskrizzjoni kommemorattiva tghidilna li dan il-*hotel* hu mibni fil-post fejn kien hemm il-palazz tal-Kavallieri ta' Malta, li kien ċentru amministrattiv tal-Kanada Franċiża (NOUVELLE FRANCE u L'ACADIE). Chev. Charles Hault de Montmagny kien l-ewwel gvernatur ta' Nouvelle France, waqt li Chev. Noel Brulart de Sillery kien gvernatur ta' l-Acadie; it-tnejn kienu kavallieri ta' Malta u flimkien mal-patrijiet Ġiżwiti għenu hafna fl-iżvilupp, tmexxija, esplorazzjoni u skoperti ta' dan il-pajjiż vast.

Wiehed ma jista' qatt jifred il-folklor u tradizzjonijiet ta' pajjiż mill-hajja etnika, soċjo-kulturali, storja u reliġjon tiegħu. Lanqas ma wiehed jista' jidhol fid-dettalji tal-folklor ta' pajjiż u jikteb fuqu jekk ma jkunx jaf l-isfond soċjo-kulturali, il-hajja politika, reliġjon u storja tal-pajjiż. Dawn kollha huma marbutin fil-hajja tal-poplu u jesprimu r-ruh tiegħu fil-folklor. Għalhekk insibu rabta kbira bejn il-poplu Franciż u nisrani ta' Quebec, il-Kavallieri ta' San Ġwann taht il-patrun qaddis tagħhom San Ġwann il-Battista, u l-huġġieġa li saret matul dawn iż-żminijiet, simbolu ta' għaqda u att ta' fidi. U ma nistgħux ma nsemmux, li forsi kienu l-Kavallieri stess li dahhlu l-huġġieġa f'dan il-pajjiż. Huma kienu ta' influwenza qawwija kulturali, fl-ewwel snin, fi zmien meta kienu jamministraw dan il-pajjiż qabel ma waqa' taht il-hakma Ingliża fl-1760.

F'dan l-istudju komparattiv ma nistgħux inhallu barra jew ninjoraw ir-rabta li kien hemm bejn l-Ordni ta' Malta u n-*Nouvelle France*. Din tibqa' sejra lura sa nofs is-seklu sbatax. Matul il-Golf u x-xmara San Lawrenz insibu knejjes, oqsma u rhula b'konnessjoni mal-Kavallieri ta' San Ġwann. Fost il-gvernaturi ta' dan il-pajjiż, il-Kavallieri ta' Malta kienu: Charles Hault de Montmagny (għall-Amerindjani *muntanja kbira*, kif kienu jsibuh b'ilsien it-tribu tagħhom, u tawh dak l-isem bit-tradizzjoni tagħhom); Isaac de Launoy de Razilly; Robert Cavalier, Sieur De La Salle; Paul de Chomedey, Sieur de Maisonneuve, u oħrajn.

Dawn il-kavallieri ta' l-Ordni ta' San Ġwann hallew isimhom minqux fl-istorja kemm ta' Quebec u kemm tal-Kanada. Il-Balliju Vici Ammiral Fra Pierre-Andrè Suftsen de Saint Tropez qasam l-Oċean Atlantiku u bahhar darbtejn fis-seklu tmintax matul il-karriera navali tiegħu, u zar dan il-pajjiż. Niltaqghu ma' bosta bliet u rhula fi Quebec fejn hemm bosta knejjes dedikati lil San Ġwann il-Battista, fejn lejlet il-festa tiegħu isiru l-hġejeġ tradizzjonali ta' San Ġwann.

F'dan l-isfond naraw kif f'dan il-pajjiż, f'lejlet jum San Ġwann, dahlet it-tradizzjoni tal-huġġieġa li saret parti mill-folklor tal-Provincja ta' Quebec. Għalhekk ma nwarribux il-fatt li kienu l-Kavallieri ta' l-Ordni ta' San Ġwann li setgħu dahhlu din it-tradizzjoni fil-folklor ta' dan il-pajjiż. Kienu huma li nkuraġġewha u rawwmuha kif

għamlu f' Malta, u baqgħet aktar minn qatt qabel, waħda mit-tradizzjonijiet ta' dak il-pajjiż (u ta' pajjiżna), u ilha sejra għal aktar minn tliet mitt sena.

Il-Hġejjeg ta' San Ġwann Nhar San Ġwann il-Battista jahbat l-24 ta' Ġunju u l-hġejjeg isiru lejlet il-festa tiegħu, fit-23 ta' Ġunju. Il-hġejjeg jitqabbd u filgħaxianett ma' nżul ix-xemx u jibqgħu sejr in sa tard bil-lejl. Madwar il-huġġieġa l-Franċiżi ta' Quebec jagħmlu għors shiħ u jsir hafna xalar, xorb, żfin u kant, kemm tradizzjonali, kif ukoll patrijottiku. Lejlet San Ġwann jew il-jum ta' qabel, huwa meqjus l-itwal jum tas-sena, u minn dak il-jum id-dawl jibda jnaqqas u jbatti sal-jum tas-*solstice tax-xitwa* f'Diċembru.

Inkiteb hafna dwar it-teorija ta' l-origini tal-huġġieġa ta' San Ġwann u mhux ser nidhol f'dan il-mertu u l-qasam tas-suġġett. Wiehed mill-aktar antropologi awtorevoli dwar dan is-suġġett u l-hġejjeg tas-*solstice*, Sir James Frazer, fil-ktieb tiegħu *The Golden Bough (Abridged Edition New York, 1936)* ma jgħidilna xejn dwar il-hġejjeg li jsiru lejlet San Ġwann fil-Provinċja ta' Quebec, u għalhekk nixtieq li din il-kitba tkun ta' studju komparattiv li bih naraw ix-xebh u l-paralellizmu ta' tradizzjoni li kienet teżisti, u dawk li għadhom isiru fil-l-Provinċja ta' Quebec, u l-istess tradizzjoni ġol-gzejjer Maltin. Fi żmien il-ħakma ta' l-Ordni ta' San Ġwann f' Malta il-Gran Mastru kien imur hu nnifsu fi proċessjoni halli flimkien mal-balliju u l-kavallieri jagħtu n-nar huġġieġa kbira f'nofs il-pjazza tal-palazz tal-Belt. Din kienet tkun is-sinjali biex jingħataw in-nar il-hġejjeg madwar il-gzejjer Maltin. Kienet tkun dehra tassew impressjonanti għal dawk iż-żminijiet b'dan l-avveniment ta' kull sena!

Ġo Franza wkoll, din il-lejla kienet waħda li daħlet bhala tradizzjoni f'dak il-pajjiż, u kienet issir il-festa tat-tqabbid tal-hġejjeg f'hafna bliet u rħula, l-aktar fejn kien hemm kavallieri ta' San Ġwann il-Battista, magħrfin bhala l-Kavallieri ta' Malta. U l-kavallieri kont issibhom quddiemnett għal dik iċ-ċerimonja f'dik il-lejla. Kienu jmorru fi proċessjoni bil-pompa kollha, b'torċa f'idhom biex jagħtu n-nar lill-hatab tal-huġġieġa li kienet tintrama f'xi pjazza ewlenija tal-belt jew raħal tagħhom. Hġejjeg oħra kienu jinxtegħlu fuq għoljiet jew muntanji. It-tradizzjoni tat-tqabbid tal-hġejjeg kienet issir ukoll f'hafna pajjiżi ta' l-Ewropa speċjalment fil-pajjiżi ta' l-Iskandinavja u l-Ġermanja. Fl-Ingilterra, dawn il-hġejjeg kienu magħrfin bhala *Midsummer Night Bonfires*.

Fl-astronomija dan il-jum huwa maghruf bhala solstice tas-sajf, u jkun ta' importanza mill-akbar fil-kalendarju tal-folklor tal-pajjizi ta' l-Ewropa. Kien lejl ta' festa fit-tradizzjoni ta' zmien ilu, qabel ma l-Kristjaneżmu beda jinfirx ma' l-Ewropa, meta f'dan il-kontinent kien jum ta' festa ta' origini pagana. Il-Knisja Nisranija, sa mill-bidunett, addattat dan il-jum tas-solstice tas-sajf, jum pagan, għall-Festa tat-twelid ta' San Ġwann il-Battista, bhala festa nisranija, u tatu libsa ġdida. Fih baqghu jsiru l-ħgejjeġ bħalma kienu jsiru qabel. Insibu li t-tqabbid tal-ħgejjeġ kien isir ukoll max-xtut ta' madwar il-Mediterran. Kienu jsiru fl-Afrika ta' Fuq u baqghu jsiru anke wara li daħal u xtered l-Islam f'dawk l-artijiet. B'hekk naraw, li din it-tradizzjoni folkloristika kienet ħajja u b'saħħitha fl-Afrika ta' Fuq qabel daħlu l-Gharab f'dawk il-pajjizi u qerdu tradizzjonijiet ta' komunitajiet Insara; imma l-ħuġġieġa baqghet issir!

Il-Legġenda Il-legġenda tal-ħuġġieġa hija marbuta ma' Jum it-Twelid ta' San Ġwann il-Battista. Sewwasew bħalha kienet tingħad fi Franza u pajjizi oħra ta' l-Ewropa. L-origini tagħha, din il-legġenda hi bikrija, tal-bidu taż-Żminijiet Nofsana (*medio evo*) u x'aktarx ukoll ta' l-ewwel sekli tal-Kristjaneżmu.

Għallinqas, kif kienu jirrakkontawhienla go L-Isla, qabel it-Tieni Gwerra Dinjija, din il-legġenda tghid hekk: Omm Ġwanni l-Battista, Santa Elizabetta, kienet toqghod xi flit 'l bogħod mill-qariba tagħha Marija (il-Madonna), u sar ftehim bejniethom minn qabel, li meta jitwieled binha, tgharraf lill-Madonna b'ħuġġieġa. U hekk għamlet. Meta twieled San Ġwann, Santa Elizabetta talbet lil żewġha San Żakkarija biex iqabbad ħuġġieġa fuq għolja fil-qrib halli biha tgharraf lill-Madonna bit-twelid ta' Ġwanni. U jkomplu jgħidulna fil-legġenda, li l-Madonna wkoll xegħlet ħuġġieġa fuq għolja qrib id-dar tagħha biex twieġeb lill-qariba tagħha li rċeviet il-messaġġ tagħha bil-ferħa.

F'dawk iż-żminijiet, il-ħgejjeġ kienu jintużaw għall-messaġġi u mezz ta' komunikazzjoni. X'aktarx li din il-legġenda li tingħad f'Malta ġejja wkoll minn żminijiet tal-*Medio Evo*. Minn Franza, din il-legġenda ttiehdet mill-emigranti Franciżi fid-Dinja l-Ġdida, go Quebec u postijiet oħra ta' l-Amerka ta' Fuq meta bdew jikkolonizzaw dak il-kontinent. Dawn l-emigranti kienu telqu l-aktar minn madwar ix-xtut ta' l-Atlantiku ta' Franza fejn għandhom l-istess legġenda dwar dawn il-ħgejjeġ.

Ghalhekk din il-leggenda tal-huġġieġa ma twasslitx go Quebec u fin-*Nouvelle France* qabel is-seklu sbatax. Il-Kavallieri ta' San Ġwann (l-Ordni ta' Malta) ma naqsux li jinkuraġġixxu l-kult u l-qima lejn dan il-Qaddis Patrun tagħhom, il-jum tal-festa tiegħu, u l-kommemorazzjoni u t-tradizzjoni folkloristika tal-Huġġieġa f'lejl il-festa.

F'Malta ġara l-istess haġa. Insibu ghalhekk xebh u paralellizmu fit-tradizzjoni li kien hemm f'dawn il-gzejjer fi żmien l-Ordni ta' San Ġwann. Din it-tradizzjoni folkloristika kienet tant qadima u rabbiet tant gheruq, li saret parti mill-hajja soċjo-kulturali, reliġjuża u folkloristika ta' hafna pajjiżi fl-Ewropa u fid-Dinja l-Ġdida.

Il-hġejjeg għadhom jitkebbu bl-akbar herqa u entużjażmu. It-tfal u ż-żgħażaġ tal-Provinċja ta' Quebec jagħmlu l-almu tagħhom għal dan. Wiehed habib tiegħi Kanadiż li trabba fi Quebec kien qalli li fi tfulitu kienu jingabru bi hġarhom, tfal u żgħażaġ madwar il-huġġieġa tradizzjonali u kienu joqogħdu jiżfnu, ikantaw madwarha u jixwu l-qastan fil-gamar tal-huġġieġa, biex meta jsir jikluh; u jgħaddu l-lejl hekk.

Ma jistax jonqos li din tal-hġejjeg intlaqgħet tajjeb mit-tribujiet ta' l-Ameridjani (ir-*Red Indians*) għax dawn iħobbuhom il-hġejjeg. Għalkemm din it-tradizzjoni tal-Huġġieġa ta' San Ġwann hi tradizzjoni folkloristika Franciża, madankollu għall-Amerindjani serviet ta' okkażjoni oħra ta' festa ferrieħa li taqbel hafna mal-hajja soċjali tagħhom, u ta' kif iħobbu jiċcelebraw huma. F'dak l-ambjent ta' dalma tal-foresti kbar tistħajjel li madwar huġġieġa jkun hemm dik l-atmosfera ferrieħa ta' għaqda soċjali. L-Amerindjani kienu jingibdu lejn huġġieġa b' mod ta' l-għaġeb għax hemm istint primittiv fil-bniedem, komuni fil-bnedmin kollha, li jmorru fejn jilmhuha fid-dalma tal-lejl; qieghda go demmu l-bniedem li jaffaxxina ruħu minn huġġieġa! Ghalhekk il-Huġġieġa ta' San Ġwann kienet opportunita' oħra għall-Amerindjani f'dak il-lejl tas-sostizju sabiex f'*pow-wow* jingabru madwar huġġieġa (flimkien ma' l-immigranti) speċjalment dawk li haddnu l-fidi nisranija. B'hekk, l-istess tradizzjoni kienet isservi, kemm għall-Franciżi kif ukoll għall-Amerindjani f'dak il-kontinent.

Il-Hġejjeg f'dawn l-Aħhar Snin Il-huġġieġa ta' San Ġwann saret qisha simbolu ta' protesta tas-Separatisti ta' Quebec, tal-partit li jrid politikament li din il-Provinċja tinqata' minn mal-Kanada u jagħmluha stat indipendenti. Fid-dimostrazzjonijiet li

jsiru minnhom f'lejlet Jum San Ġwann il-Battista, jitkebbu l-hġejjeg f'kull raġal u belt tal-Provinċja. Wiehed mill-postijiet fejn iqabdbu l-huġġieġa hu l-quċċata tal-muntanja Mont Real fil-belt kbira ta' Montreal fl-istess Provinċja, u ssir mill-istudenti ta' l-Universita' ta' dik il-belt. Ma kinux saru hġejjeg fis-Sena tal-Emerġenza fl-1971 minhabba li dawn il-hġejjeg bdew jassoċjawhom mal-partit tas-Separatisti u mad-dimostrazzjonijiet politiċi tagħhom, fil-festa *ad unur* il-patron tal-Provinċja Kanadiża.

Fis-snin li kont emigrant u kont nghix f'Windsor-Ontario, xi xjuh kienu qaluli li jiftakru hġejjeg kbar fi rġula qrib Windsor, fl-ġhelieqi u r-raba' tal-qrib, madwar il-Grand Marais u f'ħafna postijiet ta' abitazzjoni fil-kampanja madwar Point Peleè, fl-Assomption u f'irġula max-xtut tax-xmara Detroit u l-Ghadajjar Kbar, f'La Salle, Tecumseh u River Canard, u kull fejn hemm irġula iżolati; oqsma u rziezet (*farms*) b'familji ta' bdiewa Franċizi; tabilhaqq kienu jsibu hatab xi jqabdbu! Ma nafx kienetx issir bi tradizzjoni xi huġġieġa wkoll f'Detroit mill-komunita' etnika Franċiża tal-Parroċċa ta' Ste. Anne ta' dik il-belt.

Il-hġejjeg kienu jsiru bi tradizzjoni folkloristika u bdew bil-mod il-mod jinqatghu minhabba li jitqiesu bħala simbolu tal-Kattoliċeżmu u aktarx kien hemm sikkatura u pressjoni Protestanta u Anglo-Sassona. Imma fil-Provinċja ta' Quebec il-Hġejjeg ta' San Ġwann ghadhom isiru bil-kbir u ilhom issa għal aktar minn tliet mitt sena, waqt li f'Malta bdew jinqatghu u kwazi spiċċaw għal kollox, aktarx minhabba bruda lejn din id-drawwa folkloristika. Kemm f'Malta, kif ukoll fi Quebec fil-Kanada, il-Hġejjeg ta' San Ġwann kellhom l-istess bidu, l-istess inkoraġġiment u l-istess trawwim matul l-istorja tagħhom.

Nota: Fis-snin meta kont emigrant nghix fil-Kanada ġbart tagħrif minn xi nies anzjani u oħrajn dwar il-Hġejjeg ta' San Ġwann li jsiru f'dak il-pajjiż, fejn kont nosserva wkoll tradizzjonijiet u folklor.

Bibliografija:

BOURINOT, Sir J.G. *Canada, T.Fisher-Unwin-London*(1908)

BUSUTTIL, Vincent, MLA *Holiday Customs in Malta* (1894)

FRAZER, Sir James *The Golden Bough (Abridged Edition) Macmillan, New York* (1951)

Kien il-Papa Klement VIII (1582-1605) li hareġ bolla sabiex jitwaqqfu fratellanzi bil-ghan li jghinu lill-foqra bil-karita'. Naturalment kien żmien li fid-dinja kien hawn wisq faqar u bosta kienu jghixu fil-miżerja. Il-Papa Pawlu V li lahaq warajh kompla bil-pubblikazzjoni ta' Bolla Apostolika.

Fostna twaqqfu fratellanzi fuq l-istess linji. Fl-1582 twaqqfet il-Fratellanza tal-Karita' fil-Birgu. Fl-1610 twaqqfet dik tal-Belt Valletta fil-knisja ta' San Pawl. Twaqqfu tnejn ohra, waħda f'Haż-Żebbug fl-1695 u ohra fl-Isla fl-1719; ilkoll kellhom l-ghan li jghinu 'l foqra. Kienu fdati minn bosta u f'idejhom kien jithalla xi ġid biex ikun ta' għajnuna lill-fqar. Għalhekk dawn il-fratellanzi għażlu membri tagħhom stess biex jieħdu hsieb jiġbru u jqassmu u jamministraw il-ġid li jkun fdat f'idejhom.

Kull waħda minn dawn il-fratellanzi kellha l-karatteristiċi tagħha fit-tqassim lill-foqra. Dik tal-Belt Valletta mwaqqfa fil-Kollegġjata ta' San Pawl, mogħnija b'ġid li xi negozjanti ta' l-imghoddi hallex f'idejha, kienet mhux biss tqassam legati taż-żwieġ, imma wkoll kellha fondi biex tghin fil-helsien ta' l-iskjavi. Dik tal-Birgu kienet tqassam hobż lill-fqar, u saħansitra fil-proċessjoni l-fratelli kienu jqassmu hobż fit-tilari li biż-żmien saru baċiri dekorati (*), li kienu karatteristiċi ta' din il-fratellanza tal-Birgu. Il-fratellanza ta' l-Isla, b' devozzjoni speċjali, intrabtet ma' tal-Kurċifiss, waqt li dik ta' Haż-Żebbug zammet ukoll l-ghan ta' għajnuna lill-fqajrin.

Il-fratellanza tal-Belt, kienet, sa minn bosta snin, nhar Hadd il-Palm, timla mejda b'hafna prodotti ta' l-ikel u wara tistieden lill-arcipriet biex ibierek il-provizjon kollu, u wara jiġu fqajrin minn kull parroċċa, imlibbsa libsa bajda apposta, imsejha *sacco*, waqt li l-istess fratelli kienu jilbsu fardal abjad u jqassmu l-provizjonijiet kollha tal-mejda. Maż-żmien din spiċċat biex isservi biss ta' dekorazzjoni, għalhekk, dawn l-ahhar snin, il-fratellanza ddecidiet li wara li tesponi l-mejda, tqassam il-provizjonijiet lil xi istituti jew komunitajiet religjużi fqajrin, u l-mejda ma baqgħetx issir. Ghalkemm b'idea żbaljata, uħud bdew isejhu din il-mejda, "ta' l-appostli", għax kienu jqabbluha ma' l-imwejjed ta' l-appostli li issa saru tant komuni armati f'diversi parroċċi.

(*) Ritratt ta' dan il-baċir deher f' "L-Immara" Nru.18 (1994) p.15



Fratelli tal-Karita fl-oratorju tagħhom fil-knisja parrokkjali San Pawl, Valletta.
(ritrat: Guido Lanfranco, festa 30-V-1998; jidhru Lorenzo Zahra u Edward Farrugia)



Muzzetta u konfratija tal-fratellanza tal-Karita tal-Birgu
(ritratt: Guido Lanfranco, 6-X-1996, mużew parrokkjali, Birgu)

L-istudju tad-drawwiet u tradizzjonijiet tal-poplu ta' kull pajjiż tad-dinja beda jikseb importanza kbira mill-bidu tas-seklu dsatax permezz ta' kitba minn nies magħrufa. Insemmu, per eżempju, lill-ahwa Germanizi Jacob u Wilhelm Grimm, kittieba ta' hrejjef li gew maqluba għal diversi ilsna, bħal *Grimm's Fairy Tales* (1812-1822) bl-Ingliż. Giuseppe Pitre', taljan, kien studjuż iehor kbir tal-folklor. Kiteb ħafna lejn it-tmiem tas-seklu dsatax dwar it-tradizzjonijiet popolari tat-taljani u l-isqallin. Hawn Malta, is-Sur Fons Maria Galea, bejn l-aħħar snin tas-seklu dsatax u l-bidu tas-seklu għoxrin, ippublika bil-Malti, serje ta' 150 ktieb fis-serje "Mogħdija taż-Żmien". Fl-1900 hareg il-ktieb 6A "Drauiet Tan-Nies Ta Xi Pajjisi".

Minbarra l-kitba, insibu wkoll pitturi u ritratti li gew anki riprodotti f'kotba u kartolini. Insemmu hamsa:

The Colour and life of Malta from Original Paintings ta' Edward Caruana Dingli, stampat fl-1927 mid-Ditta Critien.

MALTA Picture Postcards 1898-1906 ta' Giovanni Bonello u Graham Smeed sponsorjat mill-Mid-Med Bank, 1985.

MALTA through Post-Cards 1900-1910 ta' Godwin Said, publikat minn Said International Ltd. Fl-1989

An International Dictionary of Artists who Painted Maltese Postcards, 1898-1945 ta' Giovanni Bonello,

International Dictionary of Artists Who Painted Malta ta' Nicholas De Piro, stampat mid-Ditta Said fl-1988.

Il-qarrejja jridu jifhmu, iżda, li dawn il-pubblikazzjonijiet ma jittrattawx biss il-folklor.

Imma l-folklor daħal ukoll fil-filateliya. Beda jkollna hargiet ta' bolli li juruna xeni ta' folklor lokali.



Fis-26 ta' Frar 1976 l-Uffiċċju tal-Posta hareg sett ta' erba' bolli dwar folklor Malti. Is-sugġett ta' kull bolla minnu nnifsu jurina x'tip ta' drawwiet huma marbutin ma' dik il-festa popolari li l-bolla turi. Dawn kienu: Festa tar-rahhal (1c3m);

insibu armar għall-festa, bħal bandalori, pavaljuni u rdieden tal-ġigġifogu. L-Imnarja (5c); naraw raġel idoqq il-kitarra, min jgħanni, min jiżfen, u min isajjar fuq il-kenur fil-Buskett fejn ikun hemm il-festa bil-lejl lejlet l-Imnarja sa filgħodu. Il-Karnival (7c5m); naraw tliet maskarati, tifsira tal-Karnival. Il-Ġimgha l-Kbira (10c); naraw fratelli fil-purċissjoni b'vara nhar il-Ġimgha l-Kbira. Dawn id-drawwiet popolari kienu deskritti wkoll fil-bullettin li johroġ ma' kull hargha ta' bolli.

Hamsa u ghoxrin sena wara, fit-22 ta' Frar 2001, il-Maltapost harghet sett ta' hames bolli dwar il-Karnival, ta' 6c, 11c, 16c, 19c u 27c. Il-bolli gew mehuda minn ritratti ta' karrijiet u kostumi fl-isfilata tal-Karnival fit-toroq tal-Belt. Fil-Bullettin li hareg ma' dawn il-bolli nsibu fil-qosor l-istorja tal-Karnival f'Malta, inkluż l-element tal-folklor marbut mieghu, mill-bidu tieghu fil-Birgu fl-1535 sal-ġurnata tal-lum. Fuq il-qoxra ta' barra tal-bullettin naraw xena oħra tal-Karnival . . . ta' daqqâqa, għannejja u zeffiena, fost il-briju tal-poplu, fil-Pjazza tal-Palazz, il-Belt, kif kien pingieha Edward Caruana Dingli.

Ftit wara, fit-18 ta' April, il-Maltapost riedet tfakkar lil dan il-pittur tal-folklor Malti, Edward Caruana Dingli, fl-okkazzjoni tal-125 sena minn twelidu. B'dan il-ghan harghet sett ta' hames bolli li gew kollha magħzula minn fost l-40 tpingija tieghu li kienu gew stampati fil-ktieb li semmejna aktar 'l fuq. Dawn huma: Mara tbiegh it-tigieg (2c); Zaghzugh tar-rahhal (4c); Mara bl-ghonnella (6c); Raġel idoqq il-kitarra (10c); Bejjiegha tal-laring f'genb ta' triq fil-kampanja (26c). Fil-Bullettin li hareg mal-bolli, minbarra t-tagħrif tekniku dwar din il-hargha, insibu kopja ta' awtoritratt tal-pittur, u nota bijografika dwaru miktuba min-neputi tieghu Gordon Caruana Dingli.

Hareg ukoll sett ta' kartolini ta' l-istess bolli. Jagħtu stampa ċara hafna tad-drawwiet u l-ilbies li fis-seklu li għadda kienu parti mill-ħajja ta' kuljum ta' niesna. Biex dawn ma jintesewx qegħdin infakkruhom permezz ta' stampi bil-kulur f'din il-hargha ta' L-Imnara għas-sodisfazzjon tal-qarreja u għall-istorja. F'dawn l-istampi jidhru kbar; id-daqs originali hu: 32.80mm x 55.00mm.



Sett bolli li hareg fit-18-IV-2001 b' tifikira tal-pittur Edward Caruana Dingli (1876-1950)

IL - VENERANDA LAMPADA F' HAŻ-ŻEBBUĠ

Minn GUIDO LANFRANCO

X'kienet din il-Veneranda Lampada? Minn mindu bdew jiehdu forma aktar stabbli, fis-seklu sittax, il-parroċċi ma kinux kontrollati minn awtorità finanzjarja waħda imma minn diversi entitajiet żgħar fejn xi hadd jiehu hsieb il-manutenzjoni tal-knisja, hadd ieħor il-legati jew obbligi u festi partikolari, u għaqdiet u konfraternitajiet jiehdu hsieb xi artal, vara jew haġa oħra; kull wiehed iżomm il-kontijiet separatament. L-aktar entita' importanti kienet dik li tiehu hsieb l-artal maġġur li fost oħrajn kellha l-obbligu li żżomm il-lampier dejjem mixgħul, għalhekk kienet tissejjah il-Veneranda Lampada. Iżda biż-żmien bdew dehlin aktar affarijiet, sakemm bdiet tiehu hsieb ukoll bżonnijiet assoċjati ma' festi, manutenzjoni, priedki u l-kumplament; baqghu biss separati l-fratellanzi u għaqdiet oħrajn¹. Għalhekk il-Veneranda Lampada żviluppat fi prokura ġenerali għad-dhul u nfiq ta' kollox². Nghidu ahna, il-Veneranda Lampada ta' l-Imqabba fl-1748, hallset bin-nifs għall-orgni ġdid³. Il-prokuratur tal-knisja, li kien jiehu hsieb il-Veneranda Lampada, mhux bilfors dejjem kellu jkun qassis, u bhala eżempju nsemmu li fl-Imġarr, kien jiehu hsieb is-sagristan mill-1930 sal-1944⁴.

F' Haż-Żebbuġ Bhala eżempju nsemmu li l-Veneranda Lampada f'Haż-Żebbuġ, hallset 140 skud fl-1742, biex Saverio Laferla jagħmel l-istatwi tad-Duluri, S.Ġwann Evangelista, il-Veronika u S.Vinċens de Paoli⁵, u fl-1762 hallset ukoll għall-kaxxerizzi tas-sagristija ġdida⁶. Ilu ftit rajt xi ftit karti mitluqa, li jidhru li darba kienu parti minn rendikont tal-Veneranda Lampada ta' Haż-Żebbuġ, miktubin ta' malajr, u għandi nahseb li dawn imbagħad inkitbu aktar puliti u definiti f'xi registru apposta.⁷ Għalkemm f'dawn il-karti li rajt m'hemmx l-isem tal-prokuratur, u l-anqas l-isem tar-rahall, jidhru xi affarijiet li ma' Haż-Żebbuġ biss għandhom x'jaqsmu; qed nghid fejn imdahhlin spejjeż "... per l'anniv. Del G.M.Manoel. 2. 1. 14" għas-6 ta' Jannar 1874. Il-kalkoli juru li l-hlasijiet huma bl-iskudi, tari u grani li għalkemm kien hawn l-Inglizi f'Malta, kienu baqghu jintużaw għal żmien ġmielu.

Quddiesa għall-Gran Mastru Vilhena fit-12 ta' Diċembru Dawn l-ispejjeż

ghall- quddiesa thallsu f' Jannar, imma l-okkażjoni saret fit-12 ta' Diċembru 1873 u dik id-data taħbat tifikira tal-mewt tal-Gran Mastru Manoel de Vilhena li grat fit-12 ta' Diċembru 1736. Kien dan il-Gran Mastru li rregala r-relikwa, biċċa mid-driegħ ta' S. Filep, liż-Żebbuġin. Jingħad li Vilhena, qabel sar Gran Mastru, kien għamel wegħda li jekk jintgħażel jara kif jagħmel jirregala relikwa tal-qaddis liż-Żebbuġin, wara li kien għamillu talba l-kappillan Sagnani li kien jafu minn qabel. Meta sar Gran Mastru fl-1722 kkuntattja 'l-kapitlu ta' Aggira u dawn bagħtulu din ir-relikwa sena wara. Bħala rikonoxximent, iż-Żebbuġin bdew jagħmlulu quddiesa fit-12 ta' Diċembru, Il-karti li rajt ikopru minn Diċembru 1873 sa Lulju 1875 u l-quddiesa tidher tithallas f' Jannar ta' wara ⁸.

San Girgor Il-proċessjoni votiva ta' San Girgor kienet ilha ssir għal żmien twil, u fiha kienu jipparteċipaw il-parroċċi kollha bil-fratellanzi, slaleb u kleru, u l-poplu li johnoq iż-Żejtun, wara jmur lejn Marsaxlokk. Din spiċċat minhabba tilwim kontinwu dwar preċedenza, u fadal biss pellegrinaġġ nominali mill-fratellanza ta' S. Ġużepp tar-Rabat mal-Kapitlu ta' L-Imdina li jsir fl-ewwel Erbgha wara l-Għid; in-nies għadhom imorru bi ħgarhom, imma f' Marsaxlokk biss! Il-Veneranda Lampada ta' Haż-Żebbuġ fl-1874 turi 5 skudi għall-vetturi tal-kleryu (aktarx karrozzelli li sa xi snin ilu kienu jintużaw mill-kappillan wara l-karru tal-mejtin), 2 skudi 4 tari 16-il gran għas-“servienti” li ġarrew is-salib fil-proċessjoni u għall-vettura għalihom, u 10 tari lil Saver Bonnici li garr is-salib lura l-knisja. L-istess sar fl-1875, imma hawn kienu thallsu skud, 2 tari u 8 grani għall-kantanti tal-litanija waqt il-proċessjoni.

Qniepen u sajjetti! Bhalissa hadd ma johlomha, imma sa l-ewwel żminjiet tas-seklu għoxrin, kienu jaħsbu, li jekk tinqala' maltempata bir-ragħad u s-sajjetti tista' tittaffa u titbiegħed bid-daqq tal-qniepen, u b'hekk niskansaw il-periklu. Tabilhaqq, iddoqq jew ma ddoqqx qniepen, il-maltempata tieħu l-kors tagħha u xorta f'xi hin tgħaddi waħedha minn fuqna, imma missirijietna kienu jaħsbuha mod iehor. Għalhekk fil-kontijiet tal-Veneranda Lampada nsibu mnizzlin skud għad-daqq tal-qniepen fil-maltempati (28 Diċ. 1873), 6 tari (29 Jan. 1874) u 6 tari oħra (18 Frar u 12 Marzu 1875).

Esito della V. Lampade

1873.					
Dicembre	18.	Per vettura essendomi portato in Valtetta a prestar il giuramento della fedele ammin.	L. 8.	—	—
"	22.	Per resa dei conti	L. 2.	7.	—
"	23.	Per trasporto dei libri	L. 10.	—	—
"	"	Per costo di questo privato giornale e pedaggi	L. 10.	4.	—
"	"	Per un rotolo ed un quarto e mezzo bingorno e per due rotoli e mezzo incenso e pedaggi	L. 3.	11.	9.
"	28.	Per costo di A% scope	L. 9.	—	—
"	"	Per timo	L. 7.	4.	—
"	"	Per costo di carbone compreso il pedaggio	L. 1.	10.	4.
"	"	Ai servienti per suono di campane in due tempi	L. 1.	—	—
"	"	Ai sud. per loro diritto nella solennità di Natale	L. 3.	—	—
"	"	Ai spe Agius iyyuzun per di calendari compr. il pag.	L. 1.	3.	12.
"	29.	Ai Ang. Genfa p vino somministrato per ai 22 correnti	L. 52.	4.	10.
"	31.	Per caffè di natale compresi 2. per serv.	L. 1.	—	78.
1874.					
Gennaio	2.	Ai D. Mich. Vassallo per uso incommodo nel celebrare la messa delle ore undicesime	L. 28.	—	—
"	"	Ai Fil. Terri per A 12 candele di. R. 58.15.	L. 126.	9.	—
"	5.	Ai Sagrestani	L. 20.	—	—
"	6.	Al Pintatore per l'anniv. del G. M. Manoel	L. 2.	1.	14.
"	"	Al detto per gli anniv. di Michelangelo: Franc. ed. Donna Galleggi	L. 5.	5.	2.
"	"	Per un sacco foglie di carruba	L. 2.	6.	—
"	7.	Ai serv. per aver calato la Taperyeria	L. 2.	6.	—
			L. 277.		8. 18.

Weraq ma' l-art tal-knisja Minn żmien ilu, fil-knejjes kien hemm drawwa li l-art titghatta bil-weraq tas-siġar. Dan kien origina minhabba diversi raġunijiet. Kienu jidfnu fil-knejjes u fuq l-oqbra kienu jqieghdu weraq tal-laring, tar-rand, tas-saghtar, plejju u ohrajn li jfuhu, biex jagħtu atmosfera aktar friska. Minbarra hekk bosta knejjes tal-bidu ma kellhomx madum tajjeb, imma kienu jew trab u torba mbattmin, jiġbru fihom il-brieghed, jew jekk ikollhom pavement, dan għall-ewwel kien ikun taċ-ċangatura tal-franka li tithammeġ malajr. Izda wkoll wara li ma baqaax isir dfin, u wara li l-art kienet tgħattiet bl-irham, komplew jifirxu weraq ma' l-art, speċjalment fil-festi. Dan baqa' jsir ukoll sa qabel il-gwerra li għaddiet f'diversi knejjes ta' l-irhula. F'Haż-Żebbuġ il-Veneranda Lampada nefqet 6 tari għall-weraq tal-harrub (6-Jan.1874), saghtar 7 tari 4 grani (28 Diċ. 1873) 7 tari (9 Apr.1874) 3 skudi 6 tari harrub u weraq ieħor (14 Mejju 1874) 9 tari (27 Diċ. 1874) weraq tal-harrub għall-festi tal-Milied u 3 skudi 3 tari 12 grani għall-weraq tal-harrub (24 Mejju 1875).

Bżonnijiet ohra L-ewwel spiża mniżżla f' dawn il-karti tal-Veneranda Lampada ta' Haż-Żebbuġ turi li l-prokuratur kien għadu kemm ha dan ix-xogħol f'idejh, għax kiteb li nefaġ skud u 8 tari għat-trasport biex mar il-Belt jiehu gurament li jamministra l-prokura fedelment.(18 Diċ. 1873). Il-hlasijiet saru għal diversi xogħlijiet, fosthom għax-xema', hasil u tfarfir tal-knisja, kafejiet lil min jippriedka, jagħmel l-eżerċizzi jew ikanta, flimkien mat-trasport tagħhom, hlas lil min ilesti l-palk ta' l-eżerċizzi u lil min jarma u jżarma d-damask, hlas ta' faħam, incens, musketterija f'Sibt il-Glorja, fjuri għas-Sepulkru, muzika fil-festi, xiri ta' ostji, żejt għal-lampier, u bosta ohrajn. Jidhru spejjeż għall-garr u tqassim tax-xema' mbierak tal-kandlor, kif ukoll għal min iqassamu lill-bdiewa mifruxin fil-kampanja. Ta' min jgħid ukoll li thallsu 12 skudi u 6 tari lill-organista għas-sena 1873, u 5 skudi lit-"tiramantici", jiġifieri dawk li jhaddmu l-minfah ta' l-orgni. Fil-15 ta' Awissu 1874, thallsu skud u 3 tari lil min waqqaf il-katafalk jew tubru għall-quddiesa meta miet l-isqof Pace Forno fit-22 ta' Lulju 1874. Is-sena ta' wara, thallsu 7 skudi u 6 tari għal żewġ stemmi veskovili mpittra għat-tubru (26 April 1875) u 4 tari biex

ittrasportawhom (14 Mejju 1875) ghar-rahall, biex jintużaw meta jaghmlu quddies ghal ruh l-isqof.

Referenzi

1. LUTTREL, ANTH. (edit.) *Hal Millieri, A Maltese Casale, its churches and paintings* (1976) p.131
2. DEGUARA, ALWIG *L-Imgarr; Il-Hajja u l-Hidma ta' Niesu* (1999) p.126
3. AGIUS MUSCAT, HUGO & LUCIANI, BRUNO *Old Organs of Malta and Gozo* (1998) p.173
4. DEGUARA, ALWIG *op.cit.* p.25-26
5. S.S.C.D.Z. *Storia del Zebbug e Sua Parrocchia* (1882) p.44
6. S.S.C.D.Z. *op.cit.* p.57
7. Hdax-ll folja sfuża mghoddijin lill-awtur minn persuna anzjana minn Haż-Żebbuġ.
8. VELLA, LURET *Storja ta' Haż-Żebbuġ* (1986) p.41

Nota: L-ispejjeż jidhru bl-iskudi, tari u grani. Scudo - 12 tari; Tar - 20 grani. (grani jitqiesu habbiet, u Tari rbghajja)

		Repts. 488. 11. 6				
1874	Aprile	5	Ai servienti per paratura del sepolcro con pisci e fiori	3.		
"	"	"	Ai suddetti per la solennità di Pasqua e suono di campane in Sabato Santo	3.	6.	
"	"	7.	Per un rotolo di polvere da oporo per Sabato d.		7.	4.
"	"	8.	Per la vettura del clero in occasione di S. Gregor.	5.		
"	"	9.	Ai servienti per aver portato processionalmente la croce in S. Gregorio e per loro vettura	2.	4.	16.
"	"	"	Ai Sar. Donnici per aver trasportato la detta croce dal Keltun dopo finita la processione			10.
"	"	"	Per caffè somministrato ai cantanti del passio ed ai celebranti di domenica Palmaun e Ven.			6.
"	"	"	Per costo d'un sacco di carbone, compr. il pedaggio.		8.	12.


(Nota Editorjali: Din hija silta minn kitba li għad trid tidher fi ktieb aktar elaborat)

QABIL IX-XAGHAR (Caprine Species)

Fl-istat naturali tagħhom, il-baqar, in-naghaġ u l-moghoż ilkoll jgħixu bir-**RAGHI** (pasturage/grazing), imma mhux ilkoll jirgħu fl-istess ambjent. Il-moghża tfittex postijiet muntanjużi u muhġara, tixxabbat ma' l-oghla blat u tixref fuq irdumijiet u xfarijiet fejn bhejjem ohra jibzghu jersqu. Ma thobbx tghix ubbidjenti ġo merhla bhan-naghġa, imma timrah 'l fejn tghidilha rasha; tiekol ix-xewk, l-ghollieq, l-hurrieq u hxejjex li bhejjem ohra jaharbuhom.

Il-moghża tagħtina l-laħam, il-ħalib u l-ġlud. Il-laħam jissejjah **LAHAM TAL-GIDI** (goat's meat, kid). Il-ħalib tal-moghoż hu tajjeb hafna u dari kien anke rrikomandat mit-tobba kontra l-mard tat-tiżi (tuberkulożi) u għal min ikun allergiku għal ħalib lehor. Il-fama tal-ħalib tal-moghża ħadet daqqa ta' ħarta meta Temi Zammit sab fih il-baktierja tad-deni rġiq. Il-bniedem jista' jimrad bid-deni rġiq anke mill-ħalib tal-baqar u hu għalhekk li l-ħalib jiġi ppastorizzat jew mgholli. Kienet wehlet b'kollox il-moghża, għax dari, meta ma kien jiżisti l-ebda mpjant għall-produzzjoni tal-ħalib, hafna minn-nies kienu moqdiya bil-ħalib tal-moghża li kienet tingieb wara biebhom.


Blex **TAHLEB** (to milk) trid Iddawwar subgħajk madwar **IŻ-ŻEJŻA** (teat) tal-moghża (jew naghġa jew baqra); sebghak il-kbir ikun fuq nett fuq naha wahda, u l-erbghat iswaba l-ohra fuq in-naha l-ohra, kif jidher fid-disinn. Trid toqghod attent li ma



Kif tahleb il-moghża

toqrosx il-moghża b'difrejk. Erfa' Idek 'l fuq biex taghfas bil-mod fuq IL-BIŻLA (udder) biex din terhi l-halib goż-zejża, imbaghad ghafas iż-zejża bis-swaba kollha, imma kull sabgha wiehed wara l-iehor, mewg mewg, biex il-halib johroġ u jaqa' gol-mahleb jew barmil. Il-halib johroġ GEŻŻ geżż (jet, squirt). In-nisa tad-dar li kienu jixtru l-halib m'ghand l-rahhal li kien jiġi bil-moghża hdejn l-għatba ta' biebhom kienu jinsistu li jimlielhom it-tazza jew bott li kien ikollhom, u kienu jghidulu: " U ejja kemm int kiesaħ, għamilli geżż iehor!" Trid tara li taħleb il-halib kollu, ghax l-itjeb halib hu l-halib ta' l-aħħar, u jekk ma tahlilbihiex il-halib kollu, il-moghża tibda taghmel inqas u inqas halib.

Mill-halib tista' taghmel il-ġobon, jew fil-każ taghna l-Maltin, il-ġbejniet. Il-ġbejniet jistghu isiru wkoll mill-halib tan-nagħaġ. Il-prinċipju ta' kif isir il-ġobon hu dan. L-istonku ta' kull tarbija umana jew ferh ta' annimal hu magħmul apposta biex ikun jista' IGERRAĠH (to digest) u juża sewwa il-halib ta' l-omm. L-istonku ta' annimal jew bniedem adult ma jibqax l-istess bħal dak ta' meta jkun tarbija, u dan ghax ikun irid ilaħħaq ma' ikel u digestjoni differenti. Mela la qieghdin nitkellmu fuq il-halib tal-mogħoż, irridu noqtlu GIDI (kid) li hu l-ferh tal-mogħża, u meta nisolhuh u nifthuh, niehdu l-istonku tiegħu li jkun għadu mimli bil-halib ta' l-omm. Norbtu l-istonku b'mod li ta' ġo fih ma johroġx u nitfghuh fil-melħ għal xi ghaxart ijiem. In-neħhu l-istonku tal-gidi mill-melħ u nitfghuh fix-xorrox, li aktar 'il quddiem nispjegaw x'inhu. Hawn min anke jagħsar xi lummija ġox-xorrox. Wara xi tlett ijiem jitneħħa l-istonku tal-gidi minn ġox-xorrox u l-likwidu jinħażen ġo xi flixkun. Dan il-likwidu issa jissejjah IT-TAMES (rennet). Biex nagħmlu l-ġobon jew il-ġbejniet irridu nqatru ftit qtar tat-tames fil-halib. Meta nagħmlu dan, il-halib JOBQOT (to curdle), jiġifieri li l-halib jinferaq fi tnejn; parti minnu tagħqad u l-parti l-oħra ssir ilma. Dik li tagħqad tisesejjah BAQTA (curd), filwaqt li l-ilma jissejjah XORROX (whey). It-tahlita tissaffa mix-xorrox u l-baqta titqieghed, ftit ftit, ġol-



QALEB jew QWIELEB (cheesforms, moulds), li jkun speċi ta' kannestru żgħir, dari magħmul mix-xitla tas-SIMAR (rushes), imma illum magħmul mill-plastik. Fil-qaleb il-baqta tkun tista' tkompli toqtor mix-xorrox, sakemm tibbies u tinbiegħ jew bhala ġbejna friska jew, jekk tithalla tinxef iktar u tintefa' ġol-bżar, tinbiegħ bhala ġbejna tal-bżar.

Mill-ġlud tal-moghoż isiru hafna hwejjeġ tal-ġlud, żraben u nforor ghaż-żraben, u ngwanti.

IL-BODBOD (bdabad) hu r-raġel tal-MOGHZA (moghoż). Il-frieh taghom huma I-GIDI u I-GIDJA (gidien). Meta jinfatam u jkollu sena l-gidl jsir GHENS (ghenus) u l-gidja ssir GHANIQA (ghenieq). Xaghar il-moghża jista' jkun ta' hafna lwien differenti u kull lewn, jew taħlita ta' lwien, għandha isem għaliha:

Jekk tkun sewda u bajda: BELQA BL-ISWED, jekk hamra u bajda: BELQA BL-AHMAR, jekk sewda imma b'rasha u widnejha bojod: ŻUNNARA, jekk b'suf hamrani: XAQRA, jew, skond il-hmura li jkollha GHASLIJA, jekk tkun ittikkjata: WIZGHIJA (tingara wizghaja), jekk is-suf twil: MIDLIELA, jekk is-suf qasir hafna: MILGHUQA. Hemm moghoż li jkollhom rashom sewda imma b'faxxi sofor taht għajnejhom tul rashom kollha. Dawk jghidulhom TAL-MEREK. L-ghamliet tal-widnejn u tal-qrun ukoll kellhom hafna ismijiet: Jekk mogħża jkollha l-qrun tkun: QARNA, jekk bla qrun: FARTASA, jekk widnejha kbar u mitnijn minn għonqha sa geddumha: TORKA, jekk widnejha sa nofs wiċċha: BARZAKKA, jekk qosra u għall-ponta: GARRUWA, jekk widnejha iqsar minn ta' garruwa: MEJXA jew MONDIJA. Jekk il-moghża jkollha widnejha mitnija (fi tnejn) jghidu li għandha WIDNEJHA MZIEWED. L-ghamla tas-sider kienet ukoll tiġbed l-ghajn. Sider sabih kienu jghidu: DRIEGHHA ROTA, sider ikrah, miġbud 'l isfel: DRIEGHHA FLIXKUN. Jekk sidirha jkun kbir tant li jkollha timxi qisha qed tqandel xi xkora tqila jghidulha QANDLIJA, u jekk ikollha biżla iqsar mill-ohra MXATTRA. Xi kull tant issib mogħża li meta timxi thabbat saqajha ta' wara ma' xulxin. Dik tkun mogħża XIKLIJA. Taht għonqha l-moghża jkollha żewġ dendlu li jissejju MSIELET (wattles).

Dari r-raħhal kien ilibbes IL-MAHANQA jew HANNIEQA madwar għonq il-moghoż favoriti tiegħu. Din kienet tkun mibruma minn xi ċraret ikkuluriti li dak li jkun kien isib minn hinn u minn hawn. Għallanqas mogħża waħda fil-merhla kien ikollha GARAS jew SANSALLU mdendel m'għonqha. Dan kien qanpiena magħmula mill-landa jew xi materjal ieħor li jagħmel il-hoss.

Il-bodbod JINTAH jew jagħti bir-ras (to butt). Il-moghża TWETWET (to bleat)

Il-moghża ddum hames xhur mir-REFGHA (service) biex TILED (to give birth).

Il-hmieġ tal-moghoż jissejjah REDUS (crottels).

QABIL IS-SUF (Ovine Species)

In-nagħaġ jagħtuna l-laħam, il-ħalib u s-suf. Laħamhom jissejja LAHAM TAL-HARUF (lamb). Meta kienu għadhom fl-istat naturali tagħhom, in-nagħaġ, għall-ħabta tar-rebbiegha, kienu jwaqqghu il-kisja suf li tkun kibritilhom biex issaħħanhom fix-xitwa. Imma n-nagħaġ li jrabbi l-bniedem illum, tilfu din il-karatteristika u sufhom m'għadux jaqa' waħdu meta jibda jishon it-temp. Is-suf jibqa' jikber bla ma jaqa'. Allura kull sena, il-bniedem irid IGIŻŻHOM (to shear), jiġifieri jqarwżilhom is-suf twil li jkollhom. Għalkemm daż-żmien kollox isir bi-

elettriku, l-ghodda tradizzjonali li biha iġġiż in-naghag hi bhal imqass kbir li jissejjah IL-ĠELEM (shears). Min ikun tas-sena jista' jġiż in-naghga u jhalli s-suf f'biċċa waħda li tissejjah ĠEŻŻA (fleece). Wara li jinhasel, is-suf JINTGHAŻEL (to spin) bil-marden, jiġifieri jingibed biex isir haġt irqiq. Il-haġt tas-suf jinhadem fuq IN-NEWL (loom) biex isir drapp.

IL-MUNTUN (imtaten) jew KIBX (kbiex) hu r-raġel tan-NAGHĠA (naghag). Il-frieh tagħhom huma I-HARUF u I-HARUFA (hrief). Meta l-haruf jinfatam u jkollu sena jsir GHABUR u l-harufa ssir GHABURA (ghabajjar).

In-naghag, bhall-baqar u l-moghoż, JIXTARRU l-ikel (to ruminare/chew the cud). In-naghga għandha l-hilla tiekol hafna ikel f'hin qasir. Meta tistrieħ, l-istonku jerga' jtella' l-ikel nofsu mogħmud biex in-naghga terġa' tomogħdu sewwa. B'dal-mod, l-istonku jkun jista' jiehu aktar sustanzi mill-ikel.

In-naghga jkollha sitt SINNIET (incisors) u żewġ NEJBIET (canines) fix-XEDAQ t'isfel (lower jaw). Fix-xedaq ta' fuq ma jkun hemm la snien u lanqas nejbiet. Is-sitt sinniet t'isfel jagħfsu fuq il-hanek ta' fuq, biċċa hanek bla snien li tissejjah IL-QARRIEMA. Annimal bhal m'huwa l-baqra, IQARTAM il-haxix (to crop), jiġifieri jgħdem u jaqta' l-haxixa imma jhalli biċċa 'l fuq mill-hamrija. Imma n-naghga, li għandha xoffitha maqsuma, tista' TQARRAM (to gnaw off) il-haxixa s'isfel nett, sal-hamrija. Fiż-żewġ idqqa, ta' fuq u t'isfel, ikun hemm għoxrin DARSA (molar): hamsa fuq kull naha fix-xedaq ta' fuq; u hamsa fuq kull naha fix-xedaq t'isfel.

In-naghga ddum hames xhur mir-REFGHA (service) biex TILED (to give birth).

Il-halib tan-naghga hu inqas miljiem, jiġifieri fih inqas ilma, mill-halib tal-baqra. Jintuża għall-ġbejniet. L-istess bhal fil-każ tal-moghoż, jintefa' it-tames (mehud mill-istonku ta' haruf) li jifred il-halib f'xorrox u baqta.

Il-muntun (jew Kibx) JINTAH jew jagħti bir-ras (to butt). In-naghga TNEQNEQ jew TINBEE (to bleat)

Il-muntun u n-naghga jilbsu I-MAHANQA jew HANNIEQA. Naghga li jkollha s-suf qasir tissejjah: GAGHDRIJA jew GARDA. In-naghga TREDDER, bhal-mogħza. Jiġifieri il-hmieg tagħha jissejjah REDUS, bhall-hmieg tal-mogħza. Imma xi kultant, skond l-ikel li tiekol, il-hmieg tal-naghga ma jkunx waħda waħda bħar-redus, imma jkun mibni minn aktar minn redusa waħda magħqudin flimkien. Dan jissejjah KAGHBUR.

Fanal dejjem jolqot il-ghajn, ikun fejn ikun, minhabba d-dawl qawwi li jitfa' fi tberriqa, matul il-lejl u matul il-jum u bl-istruttura tieghu. Fin-naha t' isfel ta' Malta naraw il-Fanal ta' Dellimara, fil-qrib tal-port u d-dahla ta' Marsaxlokk, f' tarf il-peninsula tawwalija ta' Dellimara.

Darba, fin-"Namru Station" ghand Karmnu Xuereb, in-Namru l-ghannej (go Detroit), waqt li konna migburin hemm, id-diskursata taghna waqghet fuq dan il-Fanal. Tassew li dan hu maghruf hafna, mhux biss minna l-Maltin, imma wkoll minn bahhara li jbahhru fil-qrib u madwar il-gzejjer taghna.

Kien hemm wiehed fostna, certu Guzeppi Duca minn Bir id-Deheb, raġel imdahhal fiz-zmien; dan kien ilu hafna snin jghix gol-belt ta' Detroit (Michigan), l-Amerka, fejn kien emigra f' zghozitu minn qabel l-Ewwel Gwerra Dinjija. Kien sajjied, u ghalhekk kien jinzel ix-Xatt (Marsaxlokk ghaż-Żwieten u ghal uhud minn Bir id-Deheb), u dan kien qalilna din l-istrofa ta' ghanja li baqa' jiftakar minn tfulitu:

**Il-Fanal ta' Dellimara / Ta' kull lejl jixghel sabih;
Tisthajlu qisu mnara / Fuqha jixghel il-musbieh.**

Mela darba fost l-ohrajn wasalt wasla s' ghand in-Namru (go Detroit) u sibtu qieghed fil-gardina li kellu mad-dar, jedha wahdu u jghanni waqt li kien qalb ix-xitel u s-sigar. Minn dak li kont qed nisma', kien qed jghanni ghanja dwar il-Fanal ta' Dellimara. Min jaf x'nebbhu jghanni dan! U x'kienu l-hsibijiet ghaddejjin dak il-hin! Wisq nahseb li kien qed jiftakar f' dawk iz-zminijiet ta' zghozitu, nhar il-Festa ta' San Girgor, f' xi lejla ta' ghana f' Marsaxlokk. Dak iz-zmien kien daqsxejn ta' rahal bi ftit djar ta' sajjieda foqra madwar id-Dahla ta' Sant' Andrija. U mbaghad fid-dalma tal-lejl kien jitlaq ceklem lura, ma' xi hbieb fuq karrettun lejn il-Fgura fejn kien joqghod. Dak iz-zmien il-Fgura kienet kollha ghelieqi u raba' ghammieli u rziezet imxerrdin 'l hawn u 'l hinn. In-Namru kien tabilhaqq imqanqal dak il-hin minn hsibijiet ta' nostalgija. Fuq kollox dan hu l-folklor; hafna drabi mqanqal minn nostalgija ta' zmien passat li ma narawhx izjed!

Ftit wara, n-Namru dahal gewwa fil-kcina u jien dhalt mieghu; qalli: "Ang, aqbad lapas u karta halli tnizzel din l-ghanja". Kienet dwar "Il-Fanal ta' Dellimara".

Din ma kinetx l-ewwel darba li kien joqghod jiddettali xi għanja waqt li kont inniżżel dak li jgħanni.

Ta' min isemmi li daż-żmien, il-Fanal ta' Dellimara, bini pittoresk u romantiku għalina l-Maltin, poplu tal-baħar, mgħadux aktar jiffunzjona; ix-xogħol tiegħu qdied; x'aktarx li jsir mużew u fih ikun hemm il-magni originali. Daż-żmien hemm jahdem floku, fuq daqsxejn ta' struttura, aktar lejn il-ponta ta' dik il-peninsula, fanal modern (lanterna) li jitfa raġġi qawwija bid-dawl elettriku ta' żewġ lehhiet bojod kull darba. Il-fanal jibqa' fil-memorja biss, tifikira tiegħu l-lehhiet, wahda bajda u oħra hamra. L-għanja tan-Namru tibqa' tifikira ta' dak il-Fanal romantiku fil-folklor tagħna.

Il-Fanal ta' Dellimara

(Għanja ta' Karmnu Xuereb - In-Namru)

**I-Fanal ta' Dellimara / Jixghel ta' kull filghaxija,
Malli jidlam lilu tara / Jitfa' raġġ ta' dawl u dija.**

**Malli jidlam lilu tara / Fuq il-gholja fejn hu qieghed,
Jitfa' raġġi fuq il-baħar, / Juri t-triq għal min hu mbieghed.**

**Tofroq sfiq dik id-dalma / Lehha tiddi u bajdana,
B'ohra hamra tlehh warajha, / L-ilwien sbieħ ta' Malta tagħna!**

**Lill-blat ta' Benghisa jdawwal, / L-iskoll ahrax tat-Taqtigha,
F'baħar iswed jifrex rotta / U bid-dawl tiegħu juriha.**

**Raġġ fuq wiċċ il-baħar jilma / Halli d-dhul tal-bajja juri,
Fejn il-kenn u wens isibu, / Lill-kajjikki u lill-vapuri.**

**Merżuq wiehed wara l-iehor, / Mill-Fanal ta' Dellimara,
F'port ta' baħar kalm jistkennu / Is-sajjieda w il-baħhara.**

**Sew ma' nżul ix-xemx il-hidma / Jibda jitfa' raġġ fiddieni,
U matulek il-lejl kollu / Sa ma jżernaq kmieni kmieni.**

**Ta' bla heda dija helwa / Ta' kull lejl li minnu tara
Jiddi b'raġġi fl-gholi għoli / Il-Fanal ta' Dellimara.**

(Detroit 1974)

Din il-Via Sagra Versata (jigifieri ghamla ta' poezija) kienet tghidha u għallmithieli nannti Lukarda, meta kelli xi erba' snin. Konna nghiduha bl-amment kuljum! Maż-zmien jiena nsejt xi vrus, u għalhekk għamilt ħilti biex nahseb kif setgħu kienu fl-original. Il-versi minsija hawn huma immarkati b'asterisk (*).

I *Ġesù kkundannat għall-mewt.*

Jekk għall-mewt ikkundannajt / Lis-Sultan minn tal-qdusija,
 Iddew għidli, o Pilatu / Liema kienet fih il-ħtija?!
 Ghax jekk huwa mhuwiex hati, / Int bħal hati wrejtu 'l-Lhud;
 Għal d'il-ħtija hekk sabiħa / Li kont nista' biha mmut!

II *Ġesù jerfa' s-Salib.*

Kif Ġesù is-Salib lemah (*) / Fetah hemm id-dirghajn Tiegħu!
 Bil-ferħ beda jghannqu, jbusu, / u bil-qalb ihaddnu Miegħu!
 Izda l-kiefra manigoldi / Hatfuhulu minn idejH!
 U b'ħruxija li ma bħalha / Xehtuhulu fuq spallejH! (*)

III *L-Ewwel Waqgħa.*

Ta' l-imrar it-telgħa tidher, / Ġesù mbikki din jilmahha,
 Għaliex jaf illi għalxejn / Għal xi whud Hu se jitlagħha!
 U għal dan il-ħsieb hekk qawwi / Qalbu nqasmet; bi kbir skoss
 Fl-art imwaqqa' fis jiggarraf; / Ma' kull daqqa l-mewt ihoss!

IV *Ġesù jiltaqa' ma' Ommu.*

It-tnehid u l-biki nisma' / Ta' dik l-Omm maħbuba Tiegħu.
 Qalb il-gemgħa ta' nies tigrì / Sabiex hemm tiltaqa' Miegħu!
 Nisma' jien tislima helwa / Hiergħa dlonk mill-helu Fommu;
 Id-dulur li Hu hass f'qalbu / Fil-kliem tiegħu kien iżommu!

V *Xmun minn Ċirine jerfa' s-Salib ta' Ġesù*

Jekk tal-pwieni horox Tiegħek / Lili hati biss issib,
 Ma kellux, iċ-Ċirinew, / Jerfa' Miegħek is-Salib!!
 Għal kulhadd stajt jiena wahdi / B'Salib aħrax ingħabbik,
 U għajnuna biss ta' wiehed / Qatt ma nista' le nagħtik!!

VI *Il-Veronika timsah Wiċċ Ġesù.*

Kien imhabba d-dulur Tieghek / F'dak il-Wiċċ kollu qdusija!
Għax il-pwieni hena kienu; / Dana kollu mhabba fija!
Mela x'tagħmel fis-smewwiet / Jekk f'maktur wiċċek hallejt
Fost ix-Xbieha kollha dmija, / Il-ġmiel Tieghek kollu wrejt!!

VII *It-Tieni Waqgħa*

Min iġib id-Dinja f'Idu / Fl-art imwaqqa' jien naraH!
O Smewwiet, liema kefrija. . . / Li għajnuna hadd ma taH!!
Jekk il-bniedem hati jaqa' / Hawn Ġesu', għajnuna jtih!
Imma għal dan Ġesù fid-dinja / L-ebda hniena hemm għaliH!!

VIII *In-Nisa ta' Ġerusalem*

Xejn uliedi tibku iżjed / Fuq daw' l-Pjagi, da' d-dulur!
Izda harsa fuqkom aġtu / Biex id-dmugh jinżlilkom żgur!!
Da' d-dulur erfghuh, o nisa; / Dan il-biki, dan il-hemm,
Meta mharbta taraw intom / Din il-belt, Ġerusalem!!

IX *It-Tielet Waqgħa.*

Qalb il-Lhud u l-manigoldi / Taht it-toqol Ġesù ġġarraf!
Izda hadd minn ta' madwaru (*) / Li biex jghinu idu tarraf!! (*)
Hanin iżjed mill-bnedmin / Haġar samm nixtieq narak,
Li mort tfixkel dawk il-passi / Ta' Min halqek u kkmandak!

X *Ġesù mnezza' minn Hwejġu.*

Jekk il-Velu fl-Arka Mqaddsa / Ma naf illi tnazza' qatt!
W ALLA Nnifsu ta' din l-Arka / Mnazza' jidher minn kulhadd!!!
U jekk jghattu ma jafux! / Din il-ghera fuqek ġiet!
Għid Sinjur x'inhuma jagħmlu / l-Angli Tieghek fis-Smewwiet?!

XI *Ġesù msammar mas-Salib.*

Jien nilmah għuda harxa (*) / Dan Ġesù mixhut għaliha!
L-ewwel daqqa li jistenna / Fl-Id b'musmar imdahhal fiha!
U ġo dawk l-Idejn Imqaddsa / Hekk bla qies ifflaġellati! (*)
Mingħajr ebda ftit tal-hniena / Daqqiet nisma' l-martellati!!

XII *Ġesù jmut fuq is-Salib.*

Ma tistax ix-xemx li tara / Il-mewt harxa tas-Sinjur!
Hi stahbiet ġo dalma kbira / Fiha wriet l-ikbar dulur!
F'dak il-waqt id-dinja triegħdet (*) / Fl-Art Imqaddsa l-velu jmur
U sa l-ehrex haġar beka / Din il-Mewt tar-Redentur!!

XIII *Id-Duluri*

Mis-Salib lill-Iben qalghu / Telaq hemm id-dirghajn Tieghu!
U dik l-Omm fi hdanha tilqghu / Mejjet; w hi titghannaq Mieghu!
Qalbha harġet minn ghajnejha / Bi dmugh qawwi bdiet tibkiH!
Dak il-Wiċċ kiesah bdiet tbusu / U ma' qalbha tistringieH !!!

XIV *Ġesù Midfun*

O ghażiż Qabar ta' Kristu / Illi mejjet jinsab fik;
Qabel Huwa ma jirxoxta / Le nitharrek, le nhallik!
Imbaghad nghid lill-kiefra mewt, / Lilha nghid u nerga' nghid:
O mewt ghidli fejn tinsab / Ir-rebha li hsibt li wrejt!!

(Nota: *Jekk xi qarrej jaf dawn il-versi, il-versi neqsin jew jekk tinsabx f'xi ktieb, mistieden jikteb lill-Editor.*)

Kitbiet għall "L-Imnara" għandhom ikunu riżultat ta' esperjenza jew riċerka originali.

Editor: 78, Triq San Trofimu, Tas-Sliema, SLM 02

Shubija fl-Għaqda Maltija tal-Folklor hija Lira Maltija fis-sena. Membri godda jhallu zewġ liri l-ewwel sena biss biex ikopru r-registrazzjoni, u wara Lira fis-sena. Is-shubija fil-Għaqda tinkludi "L-Imnara" minghajr hlas lill-membri, u ma tinbiegħx fil-hwienet. Min irid "L-Imnara" irid jidhol membru. Kull hlas għandu jmur BISS għand it-Teżorier, is-Sur J.F.Porsella-Flores, 69, Triq il-Palma. Paola. Lista tal-Membri Effettivi (dawk biss li jkunu hallsu għas-sena kurrenti) tidher f' "L-Imnara".

Nota Editorjali: Hajr lis-Sur John Sciberras, membru tagħna, kittieb u għalliem tal-Malti, li ġentilment għogbu jiċċekkja l-ortografija ta' l-artikoli li jidhru bil-Malti f' din il-harga.

In the same type of rock in which one finds the cart ruts one can also occasionally come across pairs of adjacent pans in the rock surface. In each pair one pan has the bottom at a higher level than that of the other, and a hole in the common partition connects them. This makes us assume that they were used for some process in which something was placed in the higher container, and a liquid subsequently flowed down into the lower one. These structures are old, possibly also prehistoric, but they are difficult to date in isolation, and may equally be more recent than one expects. Although they are man-made they appear to have started as naturally occurring ready-made eroded holes in the rock and later modified or adapted by hand.

At first sight they appear to fall entirely under the scrutiny of archaeologists, but there is such a thing as industrial archaeology, which is more compatible with our concerns, and which does not limit itself to prehistoric industries but also covers the investigation and recording of trades and crafts of the recent past.


I was stimulated to write this short communication after reading an article by Carol J. Jaccarini and Maurice Cauchi in *Melita Historica*⁽¹⁾ describing similar enigmatic pans at Mgarr ix-Xini, Gozo, and made reference to a set at il-Misqa of Mnajdra. Apart from these, I have seen a few sets in other localities, two or three of them on the rocks of Wardija, Malta, and photographed one of the latter sets in 1970.

In the above-mentioned article the authors rightly pointed out that if the pans were to be used just for separating a solid from a liquid, one pan would have sufficed, but there being two meant that the resultant liquid was retained and not allowed to waste. They therefore suggested several possible uses: pressing of grapes or olives, or dyeing of flax or fabrics. Although everything is possible, the probabilities are low, mainly because all these processes normally need more working space, a commodity these pans do not offer.

On consulting three or four resident countryfolk at Wardija in the 1970s, the older ones said that the pans were once used for the production of soft cheese (*gbejniet*), They never saw it done, but their elders appear to have passed down the idea.


It is not improbable that these troughs were used for producing *ġbejniet*, because here the space needed was not as large as required for processing wine and dyes. The milk and added renin (or rennet) could have been placed in the higher pan, with the intervening hole plugged up, until it curdled, forming a consistent curd (*baqta*), separated from the straw-coloured liquid or whey (*xorrox*)⁽²⁾. The curd was later collected to form the soft cheese, and the whey was also retained. Our ancestors lived in poverty and nothing went to waste. Whey was often mixed with household foods and animal feeds, and some fishermen used it mixed with cheese-based bait, as that for the saddled bream (*kahli*).

1. JACCARINI, CAROL J. & CAUCHI, MAURICE The Enigmatic Rock-cut Pans of Mgarr ix-Xini *Melita Historica* XII No.4 (1999) p.419-444
2. LANFRANCO, GUIDO Halib, Ġbejniet u Rkotta *L-Innara* No. 18 (1994) p.5 and photo of a set of Wardija (18-V-1970) on p.9.



THE CRICKET'S CAGE (NOT TO SCALE)

Note: This diagram by Angelo Dougall is in addition to his article "The Cricket's Cage" which appeared in "L-Immara" No. 24, (2000) p.82-83.



MADE BY FRANS FARRUGIA OF GHAXAQ
NOV. 1999.

A.D.

XOGHOLIJIET TA' DAN L-AHHAR MINN MEMBRI TA' L-GHAQDA TAL-FOLKLOR

Anna Borg Cardona *Fit-Treasures of Malta* No.21 2001 artiklu "Sights and Sounds of Nineteenth Century Valletta", verżjoni oħra tal-kitba tagħha "Some Nineteenth Century Street Cries" li deheret f' *L-Imnara* 1998, imma llustrata bil-kulur.

Joseph C. Camilleri Bhas-snin ta' qabel, kiteb għadd ġmielu ta' artikoli f' diversi gazzetti u perjodiċi, li jittrattaw suġġetti varji, fosthom folkloristiċi.

Ġuże' Cassar Pullicino *Fil-Malta This Month* kellu kitbiet regolari ta' faċċata kull darba, dwar aspetti folkloristiċi.

Ġuże' Chetcuti L-ahħar tliet kotba tiegħu fis-sena 2000: "Antologija ta' Proza Maltija" ta' 677 pagna; "Poeziji Miġburin 1930-2000", u "Ġrajjet Mill-Ħajja ta' Kappillan" li kien deher għall-ewwel darba f' *Il-Qawmien* tal-1960.

Angelo Dougall Minbarra artikoli fil-ġornali, deheru wkoll kwotazzjonijiet b'referenza għalih f' kitbiet ta' haddiehor.

Alfred Fenech Organizza wirja b'għadd kbir ta' oġġetti li għandhom konnessjoni mal-muzika kemm f' Malta, kif ukoll barra. Il-wirja li ssemmiet "All That Music" saret mis-16 sat-30 ta' Settembru 2001, f' Iċ-Ċentru ta' L-Arti fi Triaq Sir Luigi Preziosi f' Buġibba, taħt id-direzzjoni ta' "The Playhouse Gallery". Fid-19 ta' Marzu 2001 il-Membri tal-Ghaqda tal-Folklor zaru il-kollezzjonijiet vasti tas-Sur Fenech, li hu s-segretarju ta' l-Ghaqda tagħna, fid-dar tiegħu, u hargu sodisfatti hafna.

Ġuži Gatt Kiteb diversi artikoli dwar l-istrumenti tal-muzika Maltin, (eż. *The Sunday Times* 1-X-2000 u 10-XII-2000). Ukoll xogħol mirqum dwar il-fuħħar fis-*Siggiewi Brass Band and Festival Club* Festa 2001; qed ihejji pubblikazzjoni definittiva ta' xogħol "Qieghda fil-Ponta ta' Lsieni" li hareġ parzjalment u provizorjament fl-1999 u li miegħu se jizdiedu taqsimiet oħra, fosthom tal-fuħħar u l-bhejjem ta' l-irziezet u oħrajn.

Joseph F. Grima Hareġ l-ewwel volum "Mill-Istorja Ta' Hal Qormi" mill-kunsill lokali Qormi.(2001). Is-Sur Grima, segretarju ta' l-Ghaqda Storika, ġa kien Editur ta' Ktieb iehor li kien hareġ dwar il-parroċċa ta' Hal-Qormi (1984).

Carol J. Jaccarini Bħala ko-awtur ma' Maurice Cauchi kiteb studju "The Enigmatic Rock-Cut Pans of Mgarr ix-Xini" *Melita Historica* XII No.4 (1999).

Guido Lanfranco Kiteb diversi artikoli fil-gazzetti u programmi tal-festi dwar sugġetti folkloristiċi u storiċi. Reċentement ħarġu tliet kotba oħra minn tiegħu: "Hxejjex Mediċinali u Oħrajn" (Media Centre) it-tieni edizzjoni (2000); "Mediċina Popolari ta' L-Imghoddi" (Klabb Kotba Maltin (2001). "Drawwiet u Tradizzjonijiet Maltin" (PIN) (2001) fis-serje Kullana Kulturali. Dan l-aħħar ktieb ġie stampat ukoll f'edizzjoni oħra b'qoxra ratba b'disinn differenti. F'l-aħħar stadji tal-produzzjoni u stampar ta' dan il-ktieb il-figura 20 intilfet minn diversi paġni, għalhekk inholqu żbalji f'xi numri fit-test u fir-referenzi. Hawn issibu lista ta' xi tiswijiet għal min għandu dan il-ktieb:

Paġna	linja	ċentimetru	issir	20 ċentimetri
15	20	-VII-1993		20-VII-1993
25	17	2		220
36	9	4-5		204-205
	38	1		120
	44	7		207
	48	193-2		193-202
46	4	199-7		199-207
	4	4		204
53	23	-VII-1994		20-VII-1994
56	35	7		207
	41	13-(00)		13-20, (2000)
64	31	-VII-1994		20-VII-1994
71	6	-VII-1994		20-VII-1994
76	11	7		207
	12	3-256		203-256
83	6	-IV-1994	20-IV-1994	
92	45	00		2000
	48	00		2000
108	9	-I-1989		20-1-1989
121	12	3		320
	17	9		209
	19	8		208
	29	(1994)		(1994)20
	36	8		208
147	9	missirijiet		ommijiet
148	41	0, 3,		200, 203,
162	15	15-VI-00	15-VI-2000	
184	10	3		203
	19	(00)		(2000)
228	32	sena		20 sena
229	2	-III-1999	20-III-1999	
	22	8		208
	39	18-;		18-20;
245	15	ta' skud		ta' 20 skud
251	39	I-Isla III	(1991) L-Isla III	
253	19	II,		II, 205-216
254	46	"Maltese		"200 Maltese

Franco Masini Kiteb artikoli, fosthom: "Episcopal Heraldry in Gozo" *Sunday Times* (5-VIII-2000) u "Louis Farrugia 1901-1956" *Sunday Times* (18-III-2001).

Ġorġ Mifsud Chircop Kiteb diversi artikoli, fosthom "Ġorġ Zammit" fl-*Lehen l-Imperial*, Mellieha, Festa 2000. Kien wiehed mill-ghaxar kelliema fil-laqgħa tal-*Folklore Society*, Londra, f'Marzu 2001, fejn qara' dwar "Għerf u Umoriżmu Verbali". Kellu x'jaqsam ukoll din is-sena, fl-organizzazzjoni tal-Festival Nazzjonali ta' L-Għana.

John Sciberras Kiteb reċensjoni ta' *L-Imnara 2000 (Lehen is-Sewwa 25-VIII-2001)*. Nirringrazzjawh talli ha hsieb idurilna ftit l-ortografija ta' l-artikoli bil-Malti ta' "L-Imnara"

Joseph Vella Bondin Wara li fl-2000 hareġ il-kteib tiegħu "Il-Mużika ta' Malta sa l-Aħħar tas-Seklu Tmintax", issa hareġ ukoll it-tieni volum, din id-darba "Il-Mużika ta' Malta fis-Sekli Dsatax u Ghoxrin" (2001) fis-sensiela Kullana Kulturali (PIN).



Uffiċjali tal-Kumitat tal-Għaqda Maltija tal-Folklor fl-okkażjoni taż-żjara f'Malta tas-S'na Karmen Mikallem Buhagar, benefattriċi, fis-26-X-1999

Quddiem, xellug-lemin: S'na Maria R. Pisani, S'na Karmen Mikallem Buhagar, u Guido Lanfranco. **Wara:** Frans Farrugia, Louis Fenech, Alfred Fenech, Angelo Dougall, J.F.Porsella-Flores

Kopja ta' ittra ta' informazzjoni lill-Ministru Ta' L-Edukazzjoni dwar ghaqdiet ta' festivals folkloristiċi internazzjonali

9 ta' Mejju, 2001

L-Onor. Dr. Louis Galea,
Ministru ta' L-Edukazzjoni,
Il-Furjana, CMR 02

Onor. Ministru,

F'April 2001 kien hawn Malta ghal ftit jiem, is-Sur Kari Bergholm president tal-Kunsill Internazzjoanli ta' l-Organizzazzjonijiet tal-Festivals Folkloristiċi u Tradizzjonali (*Conseil International des Organisations de Festivals de Folklore et d'Artes Traditionnels*) (CIOFF) li hemm imsieħba fih xi 80 pajjizi; dan il-Kunsill jikko-ordina mal 250 attivita' internazzjonali fis-sena, u jirringa wkoll biex gruppi magħrufin u ġenwini jipparteċipaw fil-festivals ta' xulxin.

F'appuntament miegħi fis-26 ta' April fil-Hotel Vivaldi, f' San Ġiljan, is-Sur Kari Bergholm hajjarni biex l-Għaqda Maltija tal-Folklor tissieheb magħhom, imma billi din l-Għaqda m'għandhiex ir-rizorsi meħtieġa, għedtlu li se ngħaddi d-dettalji lill-Ministeru ta' L-Edukazzjoni fejn dan l-ahhar twaqqfu fi hdanu in-National Festivities Committee u in-National Folklore Commission li għandhom in-nies u il-mezzi meħtieġa.

Għalhekk hawn qed nibgħatlek kopji ta' l-informazzjoni li li għaddieli, biex jistgħu jitwasslu lil dawn iż-żewġ boards.

Filwaqt li nawguralek u niringrazzjak ta' l-interess,

Għodni dejjem tiegħek



(Guido Lanfranco)

Pres. Għaqda Maltija tal-Folklor, 78, Triq San Trofim, Tas-Sliema

GHAQDA MALTIJA TAL-FOLKLOR
LISTA TA' MEMBRI EFFETTIVI GHAS-SENA 2001

Presidenti Onorarji:

Cassar Pullicino A.L.A. Ġużè, Bonnici Calì, Raf., Mikalleg Buhaġar, Karmen

Membri onorarji: Verie, M'me Aurora

Membri effettivi:

Agius Muscat, Anton 64, Triq Borg Olivier, San Ġiljan STJ 08
Attard, Anton, "Sidtna Matija" Triq il-Qaliet, Wied il-Għajn ZBR 10
Bajada, Joseph, "Madonna Ta' Pinu", Vjal 8 ta' Settembru, Xaghra, Gozo 103
Bezzina, Mrs. Christine, 59, Triq Zekka, Valletta VLT 12
Bianchi B.Sc., Nicholas C., "Villa Fort", Triq Preca, Lija 04
Bonanno, Henry, 21 "Ohhrys", Triq Ġuże Cardona, Qormi QRM 08
Bonello, E., 52, Triq Bishop Labini, B'kara BKR 05
Bonnici Dip.Bus.Law & Acc., John A., "Marise" Flat 2, Old Railway Av. Balzan
Borg Cardona B.A., L.T.C.L., Mrs. Anna, "Ċiklamina" Triq il-Qarçilla, Balzan BZN 07
Borg Cardona, Chris. H., "Dar Zanira", Balzan Valley, Balzan BZN 08
Caligari Conti, Donald, "Ta' Indri", Triq Sant'Andrija, Żurrieq ZRQ 06
Calleja, Frankie, "Tinkerbelle", Triq il-Kunvent., Żabbar ZBR 04
Camilleri B.A., Jos. C., "Ilqugh", 32 Triq il-Muskatell, Attard BZN 04
Cassar B.A., M.Ed., Ph.D., Dr. George, 78, Triq Papa Piju XII, Mosta MST 05
Cassar, Lawrence, 24-25, Triq Zondadari, Rabat, Malta RBT 12
Cauchi, Mrs. Catherine, "The Cycads", Triq is-Sienja, Attard BZN 06
Cesare, Salv., 14, Triq Laqxija, B'kara BKR 03
Chetcuti M.O.M., Ġuże, "Żerniq", 8 Flat 10, Triq Għar il-Lenbi, Sliema SLM 16
Chircop Ph.D., Dr. John, 53, Triq Fikus, Żabbar ZBR 07
Ciantar, Ms. Josette, Flat 2, 2 Triq il-Kardinal, Birgu CSP 08
Cilia, George, 64, Triq San Vincens, Sliema
Cini, Joseph, "Merħba", Triq Leli Falzon, Naxxar NXR 04
Cini Hubert Flat 20, 19th March Court, Triq it-Turisti, S.Pawl il-Bahar SPB 06
Cremona, John, 54, Triq San Ġwann Bosco, Rabat, Ghawdex VCT 104

Cuschieri, Carmel, "St. Mary", Triq Ross, San Ġiljan STJ 10
 Debono, John, 63, Triq N. Cotoner, Lija, BZN 10
 Deguara, Frans, 70 "Dediolanum", Triq Papa Piju XII, Mosta MST 05
 Delicata, John, "Doris" 26, Triq Sir Anthony Micallef, Balzan BZN 08
 Diacono, Mrs. Josephine, 9, Triq Agius Muscat, Żabbar
 Dougall, Angelo, 76, Triq San Mikiel, Birżebbuġa, BBG 02
 Ellul, Joe, 60, Triq S. Rokku, Qormi QRM 11
 Ellul Galea, Karmenu, 32, Triq Tal-Borg, Paola PLA 06
 Farrugia, Frans, "Mon Delice", Dawret Hal Ġhaxaq, Hal Ġhaxaq ZTN 13
 Felice B.Ch.D., John, Krypton Chemists Triq Ta' l-Ibraġ St.Andrews STJ 13
 Fenech, Alfred, "Grezz", Triq id-Dirsa, Attard BZN 05
 Fenech, Joseph M., "Massabielle" 7, Triq Mons. M. Azzopardi, Siġġiewi QRM 15
 Fenech, Mrs. Martha, 26, Triq Ponsomby, Mosta MST 07
 Galea M.D., Dr. Adrian, 8, Triq A.Buttigieg, Hamrun HMR 04
 Gambin, Kenneth, "Montserrat" Triq Gananton Tanti, Tarxien PLA 18
 Ganado LL.D., Dr. Albert, 1, Triq M'Anton Vassalli, Valletta VLT 13
 Gatt, Ġużi, 7, Block C, Perry Court, Triq Birkirkara, San Ġiljan SLM 13
 Grech, Sergio, 1, Wesġha 5 ta' Ottubru 1974, Żejtun ZTN 04
 Griffiths M.D., F.R.C.S., Prof. V., 7, Palm Str., San Ġiljan STJ 12
 Grima, Arthur, 129, Triq San Mikiel, Birżebbuġa BBG 02
 Grima B.A., M.A., Joseph F., "Kosi Kot", Triq Ġuże Ellul Mercer, Qormi QRM 06
 Grixti, Raymond, "The Winds", Triq Clematis, Santa Luċija PLA 10
 Guillaumioer, Alfie, 12, Triq Villambrosa, Hamrun HMR 06
 Jaccarini M.D., F.R.C.P., D.CH., Dr.C.J., "Dovedale", Garden Crescent,
 The Gardens, St.Julians STJ 12
 Lanfranco, Guido 78, Triq San Trofimu, Tas-Sliema SLM 02
 Lia B.Ed.,(Hons.), B.A., Mrs. Carmen, 18, Main Str., Żabbar ZBR 02
 Magri-Naudi, Mrs. Magda, "Torsance", 5 Triq Karlu Darmanin, Lija BZN 14
 Mallia A.C.I.B., A.C.I.S., F.I.Met., "Is-Sebuka", Triq Ta' Marmora, San Ġwann SGN 07
 Masini L.P., Franco, "Cittadella", Triq il-Linja, H' Attard BZN 05

Micallef, Joe 1 / 4, Triq Norfolk, Tas-Sliema SLM 08
 Mifsud, Mrs. Rita, 230 "Casa d'Amore", Constitution Str. Mosta MST 03
 Muscat, Mrs. Victoria, "Il-Musbieh", Valley Road, Msida MSD 03
 Pace, Tony, "La Traviata" Triq Dun Karm, L-Iklin BZN 11
 Pellegrini B.A., LL.D., Dr.F., "Sonata", Triq Tal-Mirakli, Lija BZN 10
 Pisani, Maria R., 194, Triq San Pawl. Valletta VLT 02
 Pisani B.A., LL.D., L.P., Dr. Paul George, 40c, Main Gate Str., Victoria, Gozo VCT 103
 Porsella Flores, J.F., 69, Triq il-Palma, Paola PLA 03
 Puli, M.Q.R., Ms. Mary, 52, Triq Sant' Agata, Tas-Sliema SLM 07
 Ragonesi, Ms. Anita, "The Oasis" Flat 6, Birkirkara Hill, San Ġiljan STJ 09
 Risso, Capt. R., "Mon Fleur", Triq Sant' Antnin, San Ġwann SGN 04
 Saliba, Raymond, 81, Triq Giovanni Barbara, Hamrun HMR 05
 Sammut, Julian, 79, Triq Tall-Grazzja, Haż-Żebbuġ ZBG 04
 Sammut Testaferrata M.A., M.Phil., Jos., "Demaris", Triq Lascaris, Qawra Point SPB 05
 Sarè, John Charles, 166, Triq Rudolphu, Tas-Sliema SLM 02
 Schembri, Anthony, "Renton", Triq Haż-Żabbar, Fgura
 Schembri A.F.M., Lt. Col. Mario, Block B Flat 4, Triq Bellavista, San Ġwann SGN 03
 Schembri, Vincent, "Orestin", Triq L-Gharnuq, Fgura PLA 14
 Sciberras, John, "April", Triq il-Knisja l-Qadima, Birkirkara BKR 12
 Sciberras, Joseph, "Stefanotis", Triq il-Knisja L-Qadima, Birkirkara BKR 12
 Scicluna, John C., "Casa Scicluna", 18, Triq Robert Sammut, Tal-Virtu, Rabat RBT 09
 Sejchell, Charles, "Il-Qannata", Triq L-Arkibusier, Żejtun ZTN 07
 Soler, Albert, "Villa Maria", Triq Iż-Żerniq, Tal-Qattus, Birkirkara BKR 13
 Spiteri Maempel, Mario, "Marvik", Triq l-Imdina, Hal Balzan BZN 07
 Tabone, Michael, "L-Ghorfa tal-Fuklar", Triq Hal-Far, Żurrieq, ZRQ 06
 Tanti, Joe M., "The Greenfields", Triq L-Inkwina, Santa Venera HMR 07
 Testaferrata Bonici, Marquis J.P., 36, Triq il-Kbira, Hal Lija BZN 10
 Vella Bondin, Joe, 54, Triq il-Parroċċa, Santa venera HMR 18
 Zahra, Lorenzo, "San Lorenzo", 18 Triq Zerafa, Marsa HMR 03
 Zahra, Vincent, 18/1 Block C, Triq Sophia, Cospicua CSP 02

Zammit, Mrs. Caroline, "Casa Zammit", Triq Mons. A. Mifsud, Ta' Xbiex MSD 11
Zammit Maempel M.Q.R., D.Sc., M.D., Dr. G., 148, Triq San Frangisk, Hal Balzan
Zarb, Ms. Marie Clair, 2, Planet Court, Tigne Sea Front, Tas-Sliema SLM 15
Zerafa, Mrs. Lina, 45 Triq Idmejda, Hal Balzan BZN 06

"L-Imnara" nibaghtuha wkoll: lill-Librererija Nazzjonali (Valletta), Librerija Nazzjonali (Ghawdex), Librerija ta' L-Universita ta' Malta (Tal-Qroqq), Librerija Pubblica (Furjana), Arkivji Nazzjonali (Rabat), Librerija tal-Mużew Nazzjonali ta' L-Arkeologija (Valletta), Librerija tal-Mużew Nazzjonali ta' L-Etnografija (Birgu).

Kumitat Ghaqda Maltija tal-Folklor 2001

President: Guido Lanfranco *Vici Pres.:* Maria R. Pisani

Segretarju: Alfred Fenech *Ass.Segr.:* Angelo Dougall

Teżorier: J.F.Porsella-Flores *Ass.Też.:* Joseph Fench

Membri: George Cilia, Frans Farrugia, Lina Zerafa

***Editur:* Guido Lanfranco *Awditur:* Alfred Mallia**

L-Ghaqda Maltija Tal-Folklor nghaqdet ma' korpi ohra biex pubblikament turi

stmerrija dwar l-att vandalu fuq it-tempji ta' L-Imnajdra fit-13-IV-2001.

(Fost ohrajn ara The Times 1-V-2001, Il-Mument 6-V-2001)

STATUT TA' L-GHAQDA MALTIJA TAL-FOLKLOR

kif ġie amendat u approvat fil-Laqgħa Generali tas-6 ta' Frar, 1995.

1. **Isem**
L-isem tal-Għaqda jkun GHAQDA MALTIJA TAL-FOLKLOR (Malta Folklore Society). (minn issa l-quddiem, f'dan l-Istatut tissejjah GHAQDA)
2. **Indirizz postali**
Sakemm l-Għaqda ma jkollhiex sede uffiċjali, l-inidirizz ikun c/o ta' dak li jkun Segretarju fis-sena kurrenti.
3. **Għanijiet**
 - a) Biex il-Folklor Malti jiġi mħares, jiġi aktar magħruf u inkoraġġit fil-forma tradizzjonali tiegħu, fejn hu possibbli.
 - b) Biex tippromovi l-Folklor Malti permezz ta' taħditiet, xandir, wirjiet, publikazzjonijiet, eċċ.
 - c) Biex tinkuraġġixxi riċerka u studju tad-drawwiet u tradizzjonijiet u manifestazzjonijiet oħrajn Maltin, oriġini u żvilupp tal-ghana, żfin, mużika u lbies popolari u taqbil ma' dawg ta' artijiet oħrajn.
 - d) L-GHAQDA tkun strettament mingħir xejriet politiċi.
4. **Membri**
 - a) Kull min għandu għal qalbu l-interess tal-Folklor jista' jissieheb fil-GHAQDA.
 - b) Biex wiehed ikun membru għandu jhallas żewġ liri fl-ewwel sena, u lira Maltija kull sena oħra bħala shubija. Din ir-rata tista' tiġi riveduta u mibdula skond il-bżonn, f'Laqgħa Generali, b'avviż minn qabel fuq l-aġenda. Min ma jhallasx is-shubija jitqies li mhux membru effettiv għal dik is-sena. Min ikompli jonqos li jhallas, ukoll wara li jkun avżat bil-miktub, jista' jinqata' mill-lista tal-membri.
 - c) Jekk membru ikun ta' dannu għall-GHAQDA jew għall-interessi tagħha, jiġi sospiż jew jitneħħa mill-lista tal-membri, b'deċiżjoni tal-Kumitat.
 - d) Il-Kumitat jista' jagħżel Presidenti Onorarji, u johloq klassijiet oħra ta' shubija.
 - e) L-GHAQDA tista' tiftaħ ferġat.
5. **Kumitat Amministrattiv**
 - a) Waqt il-Laqgħa Generali Annwali jiġu nominati u eletti disa membri biex jiffurmaw il-Kumitat.
 - b) Il-Kumitat iservi għal sena sakemm jiġi xolt fil-Laqgħa Generali Annwali li jmiss.
 - c) Il-Kumitat ikun magħmul minn President, Segretarju, Tezorer, Viċi President, Assistent Segretarju u Assistent Tezorer. Ikun hemm ukoll tliet Membri. Dawn kollha jkunu nominati u eletti waqt il-Laqgħa Generali Annwali minn Membri effettivi. Il-karigi tal-Kumitat jiġu deċiżi, minnhom stess waqt l-ewwel laqgħa tal-Kumitat li ssir wara l-Laqgħa Generali Annwali.
 - d) Il-Kumitat jiltaqa' skond il-bżonn, iżda mhux inqas minn darba kull xahrejn.
 - e) Il-kworum għall-laqgħa tal-kumitat ikun mhux inqas minn hames Membri, jekk dan il-kworum ma jintlahaqx, il-laqgħa tista' ssir xorta wahda wara kwarta, basta jkun hemm preżenti tliet Membri tal-Kumitat, wiehed minnhom Uffiċjal.
 - f) Jekk Membru tal-Kumitat ma jattendix għal tliet darbiet wara xulxin mingħajr ma javża, jitqies li rriżenja mill-Kumitat.

- g) Jekk Membru tal-Kumitat ihalli l-kariga tiegħu, minn floku tinhatar dik il-persuna, li fil-votazzjoni ta' l-ahhar Laqgħa Ġenerali Annwali tkun imissha, wara li nhatar il-Kumitat kurrenti. Jekk dan ma jkunx possibbli, il-Kumitat jista' jahtar lil xi persuna oħra minn fost il-Membri Effettivi.
6. **Dmirijiet ta' l-Uffiċjali**
- a) Il-President jara li jintlahqu l-ghanijiet tal-GHAQDA u li x-xogħol isir skond l-Istatut. Imexxi kull laqgħa tal-GHAQDA. Jagħmel indirizz fil-Laqgħa Ġenerali Annwali.
 - b) Is-Segretarju jzomm il-minuti ta' kull laqgħa, iżomm rekords tal-attivitajiet kollha u tal-korrespondenza tal-GHAQDA. Izomm lista aġġornata tal-Membri. Isejjah il-laqgħat skond kif jigu deċizi mill-Kumitat, ihejji rapport annwali.
 - c) It-Tezorerier jiehu hsieb il-fondi tal-GHAQDA u jhejji rapport annwali bir-rendikont finanzjarju.
 - d) Il-Viċi President, l-Assistent Segretarju u l-Assistent Tezorerier, jagħmlu l-istess xogħol tal-uffiċjali rispettivi jekk daww ma jkunux preżenti, u jghinuhom fix-xogħol tagħhom.
 - e) L-Editor tal-publikazzjonijiet tal-GHAQDA mhux bilfors li jkun membru tal-Kumitat jew Membru Effettiv, iżda fxogħlu huwa obligat li jzomm mal-ghanijiet tal-Istatut tal-GHAQDA, u jirrifletti biss ir-rieda tal-Kumitat.
7. **Laqgħa Ġenerali Annwali**
- a) Il-Laqgħa Ġenerali Annwali għandha ssir kemm jista' jkun kmieni fil-bidu tas-sena l-għdida, matul l-ewwel xahrejn tas-sena. L-aġenda għandha tinkludi (i) minuti tal-Laqgħa Ġenerali li tkun saret qabel. (ii) Indirizz mill-President. (iii) rapport tas-Segretarju. (iv) rapport finanzjarju ffirmat mill-Awditur li jkun intaġġel fil-Laqgħa Ġenerali Annwali ta' qabel. (v) hatra ta' "chairperson" u persuni oħra biex imexxu l-elezzjoni tal-Kumitat il-għdid. (vi) nominazzjonijiet u votazzjoni għall-Kumitat il-għdid. (vii) nominazzjoni ta' Awditur għas-sena kurrenti.
 - b) Il-kworum għal-Laqgħa Ġenerali ikun ta' nofs il-Membri Effettivi; jekk dan ma jintlahaqx, il-laqgħa tibda nofs siegħa wara.
 - c) Tista' tissejjah Laqgħa Ġenerali Straordinarja mill-Kumitat, jew minn għaxar Membri Effettivi.
8. **Tibdil fl-Istatut**
- a) L-Istatut jew partijiet minnu jistgħu jinbidlu biss b'deċizjoni ta' Laqgħa Ġenerali wara li l-Membri Effettivi ikunu rċevew, mill-inqas sa jumejn qabel, kopja tat-tibdil propost.
9. **Xoljiment**
- a) Jista' jsir xoljiment tal-GHAQDA biss b'deċizjoni ta' Membri Effettivi waqt laqgħa msejha apposta.
 - b) Jekk l-GHAQDA ikollha xxolji, (i) id-dokumenti tal-GHAQDA jmorru fl-Arkivju Nazzjonali. (ii) jekk il-kollha gabra jew librerija ta' kotba, dawn imorru fil-Librerija Pubblika Nazzjonali. (iii) flus li jappartjenu lill-GHAQDA imorru fxi Istitut. (iv) jekk ikun hemm oġġetti folkloristiċi proprjeta' tal-GHAQDA, dawn imorru għand id-Direttur tal-Muzewijiet Nazzjonali. Dawn il-mizuri jittiehdu b'Att Notarili.

